

San Ġużepp fil-Hajja tal-Beata M. Adeodata Pisani OSB

Kitba ta' Joseph Flask

Dahla

Illum qed ngħixu f'dinja mgħaġġla, nitkellmu, mmorru minn post għall-iehor u anki nitolbu: kollox bil-ghaġġla.¹ Nahseb, bhali ġralkom, li xi darba jew ohra, smajtu Quddiesa li bilkemm damet kwarta, jew rajtu l-parti l-kbira tan-nies johorgu 'l barra hekk kif is-Sacerdot ikun għadu lanqas spicċa jaghti l-Barka tal-Ahhar. Inkella, kontu xi darba preżenti ghar-reċita tar-Rużarju, u min kien qed jgħidu kien għaddej b'veloċità li lanqas tlahhaq mieghu u...hadd ma jgħid xejn! Biex ma nsemmux il-Qari tal-Kelma ta' Alla: iktar mohhna biex intemmu l-qari malajr kemm jista' jkun milli attenti biex nifhmu u nwasslu l-ispirtu tal-Kelma li ġejja minn Alla.

San Benedittu², wasal fejn wasal, u r-Regola u l-Ordni tiegħu għadhom attwali anki fi żmienna, minkejja li għaddew mal-1500 sena, għaliex, ta' espert li kien tal-Kotba Mqaddsa, mhux biss għaraf il-qawwa tal-Kelma imma għaraf jaghti l-hin kollu mehtieg biex il-Kelma tahdem fih u jgħixha. B'hekk seta' jgħaddiha lil dawk li għażlu u anki llum għadhom jagħzlu li jimxu warajh fit-triq tal-Qdusija, biex filwaqt li jfittxu lil Alla, jiksbu l-perfezzjoni. San Benedittu, kien għal żmienu u hekk għadu sal-lum: bniedem ġdid. Kien Qaddis biżżejjed biex jiehu deċiżjonijiet kontroversjali, imma wkoll kuragġuż tant, li għamel hwejjeġ li hadd qablu ma għamel bhalhom fosthom it-tmedija ta' Komunitajiet li jgħixu hajja flimkien taht it-tmexxija tal-Abbati, skont il-prinċipji mfassla minnu stess, fir-Regola Qaddisa. San Benedittu, fehem is-sahha tal-Kelma ta' Alla u għalhekk, b'għemilu u f'kitbietu sahaq li mportanti li l-bniedem jisma' bir-reqqa u jwieġeb għas-sejha ta' Alla li jinsab kullimkien: "Inqisu tajjeb, mela, kif jenhtigilna ngħibu ruhna quddiem il-preżenza ta' Alla u tal-Angli tiegħu u għaldaqstant ma għandna ninsew qatt kliem il-Profeta: Ghannulu bis-sengħa għanja sabiha."³ Skont ir-Regola, il-Kelma ta' Alla tinqara waqt hin l-ikel, siltiet mill-Kotba Mqaddsa jinqraw mal-wasla tal-mistednin fil-Monasteru, u fuq kollox lin-Novizzi. Għaraf ukoll id-dghufija umana u għalhekk lil min irid ihabrek fit-triq tal-perfezzjoni


u tal-hajja monastika jissuġġerixxi l-qari tal-Kelma u jshaq: "Liema paġna, fil-fatt, jew liema kelma mnebbha mit-Testment il-Qadim jew mit-Testment il-Ġdid, mhijiex prinċipju tajjeb li fuqu l-bniedem għandu jfassal hajtu?"⁴ Huwa kien konvint li t-tlissin tal-kliem ma kienx biżżejjed, u l-qari tal-Kelma kellu jinbidel f'imhabba lejn Alla. Mhux biss eżerċizzju tal-mohħ imma l-Kelma ta' Alla ssir Talba, aktarx fis-kiet (*Lectio Divina*) li tinzel fil-qalb, tnaddaf il-mohħ u ssaffi r-ruh halli l-Monaku/is-soru Benedittina tal-Klawtura ssir haġa wahda m'Alla.⁵

Biex żgur mohhu u mohħ dawk li għażlu u għadhom jgħażlu li jimxu warajh, ikun immirat esklussivament lejn Alla, San Benedittu, ried li l-baži tat-Talb tikkonsisti fir-reċta tas-Salmi (l-Uffiċċju Divin, il-Brevjar), li għandhom jingħadu jew jtkantaw f'hinjiet stabbiliti matul il-jum. Fl-ahhar mill-ahhar, is-Salmi huma għanjiet u siltiet poetiċi li fil-Liturġija Lhudija, kienu forma ta' Talb li Kristu stess kien ikanta jew jgħid flimkien mal-Komunità. Ir-reċta tas-Salmi tiżboq kull forma ta' Talb iehor u t-Talb għandu jkun dejjem indirizzat lil Alla.

L-Ordni Benedittin u l-Qaddisin

Din id-Dahla, anki jekk forsi daqsxejn twila, hassejt li kelli naghmilha biex il-qarrej jifhem ahjar dak li se nikteb dwaru u jkollu stampa ċara tal-pożizzjoni ta' San Benedittu u tal-Ordni Benedittin in ġenerali, fir-rigward tad-Devozzjoni lejn il-Qaddisin. Huwa f'dan il-kuntest li wiehed jista' jikteb fuq id-devozzjoni, li l-Beata Marija Adeodata Pisani OSB, kellha lejn San Ġużepp. Dwar dan, jiena diġa' tarraft xi haġa, sentejn ilu fil-Programm tal-Festa li tippublika s-Socjetà Mużikali San Ġużepp ta' Hal Kirkop,⁶ imma fil-kitba li nixtieq inwasslilkom, se nkompili nelabora aktar u nagħti dettalji.

Kif ippruvajt infiehem fid-Dahla, San Benedittu, permezz tar-Regola Qaddisa imfassla minnu, u bit-tagħlim tiegħu, ried espressament, li t-Talb tal-Monaċi u tas-Sorijiet Benedittini kollha, ikun ibbażat fuq il-Kotba Mqaddsa, jiġifieri, ir-Reċta tas-Salmi, l-Uffiċċju Divin/il-Brevjar, jew kif inhi magħrufa



Illum il-Liturġija tas-Sigħat. Skont ir-Rit Monastiku, il-Liturġija tas-Sigħat, tikkonsisti f'żewġ skemi prinċipali A, u B, l-aktar wahda li tintuża.⁷ Fl-iskema B, il-150 Salm jistgħu jingħadu jew jtkantaw f'ġimgha wahda, skont ix-xewqa espliċita tal-Patrijarka minn Norcia,⁸ iżda, minhabba ċerti esiġenzi tal-lum, ir-reċta tas-Salmi kollha tista' tinfirex fuq ġimghatejn. San Benedittu b'hekk qed jenfasizza li xejn m'għandu jfixkel il-mohħ waqt it-Talb, permezz tas-Salmi ovvjament. Għalhekk, fl-istess Regola, San Benedittu huwa perentorju: "Xejn m'għandu jiehu post it-Talb"⁹ u l-aċċenn għall-Qaddisin, huwa ferm limitat, anzi, nahseb li lanqas biss huwa definit. Prattikament, San Benedittu, jaċċenna darbtejn għall-Qaddisin,¹⁰ imma, f'ebda hin ma jhegġeg biex tingħata qima partikulari lil xi Qaddis jew iehor.¹¹

Il-Kapitlu 14 tar-Regola: L-Uffiċċju tal-Qari fil-Festi tal-Qaddisin,¹² anki jekk sa mill-isem huwa limitat għall-Festi tal-Qaddisin, fl-ewwel vers jissemmew il-Qaddisin "Fil-Festi tal-Qaddisin"¹³ imma, hekk kif wiehed ikompli jaqra dlonk jintebah li l-Kapitlu jirreferi wkoll speċifikament "u fis-Solennitajiet l-oħra..."¹⁴ jiġifieri s-Solennitajiet tal-Knisja, l-aktar dawk li għandhom x'jaqsmu mal-Mulej.¹⁵

Biex il-qarrej jifhem ahjar x'hemm marbut ma' dan il-Kapitlu tar-Regola ta' San Benedittu, se nagħti hjiel dwar il-Kalendarju Ruman li seta' ntuża fi żmien San Benedittu. It-tagħrif ksibtu mill-*Chronographia* 354, għax kompilata fis-sena 354,¹⁶ u l-*Feriale Filocalus*¹⁷ li jinkludi wkoll is-sensiliet *Depositiones Episcoporum*¹⁸ u *Natilitia Martyrum*.¹⁹

Ftit li xejn kienu jeżistu Festi tal-Qaddisin, generalment f'lokalitajiet partikolari u zġhar, fejn kien hemm il-fdalijiet mortali tal-Martri, li ahna nsibuh bhala l-Korp Sant, jew xi Relikwa tiegħu jew tagħha. Fis-seklu VI id-drawwa tal-Festi nfirxet u finnuqqas tal-Korp Sant, il-preżenza ta' Relikwa kienet biżżejjed biex issir Festa. Ir-Relikwa ġieli kienet tkun biċċa drapp li ntmess mal-qabar jew mal-post fejn kien hemm midfun il-Qaddis/a, nafu bi ftiit frak mill-ktajjen tal-Appostli San Pietru u San Pawl, xi skalda żghira hafna mis-Salib Mqaddes, eċċ.²⁰ Dawn il-Festi kienu jiġu ċelebrati, bil-preżenza tal-Isqof u tal-Poplu t'Alla f'okkażjonijiet ta' Dedikazzjoni ta' xi Knisja jew Konsagrazzjoni ta' xi Altar. Ma kienx jifmakkar biss Jum il-Mewt tal-Qaddisin iżda wkoll Jum it-Twelid. Kienu jsiru ċelebrazzjonijiet kbar fis-Solennitajiet tal-Mulej: il-Milied, l-Epifanija, l-Għid, u Pentekoste u kultant, wahdiet, xi Festa tal-Madonna. Kienu jsiru Festi anki f'ġieħ xi Qaddisin partikulari bhala San Ġwann il-Battista, ta' whud mill-Appostli, jew tal-Martri l-iktar magħrufa bhala San Stiefnu, San Lawrenz, San Vincenz, Sant'Anjeże, il-Qaddisin Kożma u Damjan.²¹

Għalkemm San Benedittu donnu jrid jagħmel distinzjoni bejn "Il-Festi tal-Qaddisin" u "s-Solennitajiet l-oħra..." l-indikazzjoni, imma, hija pjuttost ġenerika u mhijjex ċara, anki minhabba l-fatt li l-Knejjes fil-lokalitajiet kienu jużaw il-Kalendarju tagħhom. Interessanti, xorta wahda, li San Benedittu, jagħti tant importanza li jishaq biex "l-Uffiċċju tal-Qari jingħad bhala nhar ta' Hadd."²² Jiġifieri li r-Rit ta' din il-parti tal-Liturġija tas-Sigħat, ikun festi "Izda s-Salmi, l-Antifoni u l-Lezzjonijiet, ikunu tal-ġurnata"²³ tal-Festa proprja. San Benedittu, ried jassigura li l-Festi tal-Qaddisin u s-Solennitajiet ikollhom is-sura u l-qies li tixirqilhom.²⁴ Huwa, kien jaf li diġa' kienet teżisti Tradizzjoni Liturġika qadima, marbuta mal-Festi tal-Mulej u tal-Qaddisin u ma jidhirx li b'xi mod ried iwarrabhom, almenu, skont dak li stqarr huwa stess, f'dan il-Kapitlu tar-Regola. Fil-Festi msemmeja kienu jinqraw siltiet mill-Omeliji ta' Santu Wistin, ta' San Ċezarju minn Arles jew Qari iehor mis-Sagrametariji Rumani u dan jagħti wiehed x'jahseb li dak li illum huwa magħruf bhala il-"Proprju tal-Qaddisin", kellu l-bidu tiegħu ferm qabel San Benedittu. Iktar tard, minhabba li ċerti Qaddisin kienet issirilhom Festa akbar, bhala San Valentinu u San Silvestru, żdiedu Festi oħrajn li tqassmu f'Kategoriji: Komun tal-Verġni, Komun tal-Konfessuri, eċċ.²⁵

Fil-kuntest tal-limitazzjoni tal-Festi għal ċerti lokalitajiet, l-istess jghodd għad-devozzjoni lejn xi Qaddisin partikulari li zgur qatt ma kienet parti shiha mit-Tradizzjoni Monastika Benedittina tal-bidu. Madankollu, San Benedittu, mill-ewwel adatta l-Kalendarju Monastiku ma' dak tar-Rit Ruman inklużi l-Kalendarji tal-Knejjes partikulari, speċjalment f'dak li jirrigwarda ċelebrazzjonijiet ta' Festi ta' Qaddisin tal-Knisja Universali. Ta' min isemmi li fl-Arciabbazija ta' Montecassino kien San Benedittu nnifsu li bena Knisja f'ġieħ San Ġwann il-Battista u oħra f'ġieħ San Martin minn Tours u kienu jsirulhom festi kbar bhala kienu jsiru wkoll fl-okkażjoni tas-Solennitajiet tal-Mulej, tal-Madonna u ta' xi ftiit Qaddisin oħra.²⁶ Dan jagħmel sens u juri kemm kien konvint San Benedittu meta kiteb il-Kapitlu 14 tar-Regola.

San Benedittu jerga' jirreferi għall-Qaddisin, fil-Kapitlu 58 tar-Regola.²⁷ "In-Novizz fil-Knisja tal-Monasteru, quddiem il-Komunità, kif ukoll quddiem Alla u l-Qaddisin tiegħu..."²⁸ jagħmel voti ta' Stabbiltà fil-Monasteru ta' dik il-Komunità partikulari, Bidla tad-Drawwiet li tfisser iċ-ċaħda ta' dak kollu li jappartjeni lid-dinja²⁹ u ta' Ubbidjenza lill-Abbati. Fil-bidu tal-proċedura, li ssir fuq l-Altar, in-Novizz, kien jagħmel il-wegħda tiegħu, taht forma ta' Talba – *Petitio*, li għalkemm bil-fomm,

1164. *San Ġwann, portabile di San Ġużepp portante sul braccio dextero il Bambino e colla mano sinistra tenente un bastone con sopra l'Inno e l'atto d'argento, aventi sopra il Bambino del latte un'andrea e l'argento. Dono di S. Ignazio f. 100. v. 100.*

xorta wahda hija kienet importanti biex in-Novizz jithalla jissieheb mal-Komunità. San Benedittu, ried jaghti mportanza lil din iċ-ċerimonja, li ma kinitx biss proċedura simbolika, għaliex fl-aħhar mill-aħhar huma l-Qaddisin, flimkien mal-Abbati u l-Komunità, li jilqgħu it-Talba tan-Novizz. Id-dhul fil-Monasteru kien jitlob impenn, kif għadu sal-lum, u konsegwentement il-Professjoni Monastika titqies bhala kuntratt uman-divin li jwassal biex in-Novizz isir parti shiha mill-Komunità u l-Mulej jilqa' b'idejh miftuha min ikun għażel li jagħti lulu nnifsu għalih, għal dejjem.³⁰

Il-Kapitlu 58 ikompli "Ta' din il-wegħda jagħmel dikjarazzjoni bil-miktub f'isem il-Qaddisin kollha li tagħhom jinżammu r-Relikwi f'dik il-Knisja u f'isem l-Abbati preżenti."³¹ Il-Qaddis minn Norcia, akkademikament kien trawwem f'Ruma fejn studja sewwa l-Liġi, id-Dritt Ruman, għaldaqstant jitlob li n-Novizz, jiffformula Dokument, li sar magħruf bhala l-Karta tal-Professjoni, miktub bl-idejn minnu stess, u b'hekk jagħti sahha u awtentiċità ta' dak li wiegħed u joffri garanzija lill-Monasteru għall-halfa li n-Novizz ikun għamel.³² Effettivament, Talba bil-fomm biss ma tiswa' xejn u biex tassew ikun rabta, kull Talba trid issir bil-miktub u tkun awtentikata mill-firmatarju. Il-Karta tal-Professjoni, tant għandha mportanza, li wara iċ-ċerimonja, kienet u għadha, tintrefa' fl-Arkivju tal-Monasteru u f'każ li dak li jkun jitleq mill-Monasteru ma terġax tingħatalu lura. Maż-żmien il-proċeduri nbidlu, u l-Karta tal-Professjoni tithejja minn qabel u tinqara b'lehen għoli, f'riġlejn l-Altar, dak in-nhar stess tal-Professjoni. Dahlet ukoll id-drawwa li n-Novizz iżejjen b'mod artistiku il-Karta tal-Professjoni. Magħrufa, u hija miżmuma b'għożża kbira fil-Monasteru San Pietru-Mdina, il-Karta tal-Professjoni tal-Beata Marija Adeodata Pisani OSB.³³

Il-Qaddisin imsemmija f'dan il-Kapitlu tar-Regola, huma dawk li r-Relikwi tagħhom jinsabu taht l-Altar jew inkellha xi mkien iehor fl-istess Knisja. San Benedittu jqishom bhala s-Sidien u l-ghassiesa ta' dak il-Monasteru daqs l-Abbati li jmexxi dik il-Komunità Monastika partikulari. Ta' min jgħid ukoll li bir-riferenza għall-Qaddisin u għall-Abbati, fil-Kap. 58, vers 19, jista' jkun, li San Benedittu, ta' bniedem previdenti u metikoluż li kien, ried jagħti dettalji preċiżi: id-data, x'Festa kienet, min kien l-Abbati, min kien in-Novizz u fejn saret iċ-ċerimonja,³⁴ mhux biss biex jinżammu fl-Arkivju tal-Monasteru, iżda wkoll, għall-ghanijiet ta' riċerka iktar 'il quddiem.

Il-Beata M.Adeodata, u d-Devozzjoni lejn il-Qaddisin

Nahseb kont ċar biżżejjed, b'dak li ktibt s'issa, u kulhadd fehem li d-devozzjoni lejn il-Qaddisin, żgur

m'hijiex parti mit-Tradizzjoni Monastika, ukoll jekk, bħalma kien isir f'Montecassino, Monasteri u Abbaziji oħrajn, apparti s-Solennitajiet tal-Knisja, u whud tal-Madonna, seta' kellhom devozzjonijiet speċjali u kienu jagħmlu Festi partikulari f'għieh dan/din jew dak/dik il-Qaddis/a. Hekk kienet is-sitwazzjoni anki fi żmien il-Beata M.Adeodata, jiġifieri, qed nitkellmu fuq medda ta' iktar minn għaxar sekli. Tul l-aħhar żewġ sekli kien hemm żviluppi varji, dwar id-devozzjonijiet lejn il-Qaddisin u iċ-ċelebrazzjonijiet tal-Festi tagħhom. Ċerti ċirkustanzi marbutin mal-Ġrajjet Storiċi, Kulturali, Poliċi u Soċjali, kienu determinanti biex anki l-Ordni Benedittin jiżvija mill-Karizma tal-Fundatur, u għal diversi raġunijiet, hafna Monasteri u Abbaziji, intelqu u mxew max-xejra taż-żmien. Illum, fortunatament, il-mentalità reġgħet bdiet tinbidel, u l-Komunitajiet Benedittini, kemm tal-Irġiel kif ukoll tan-Nisa, li jidhru herqana li jgħixu tassew il-hajja Monastika u Komunitarja skond ir-Regola, qed jiżdiedu.

Il-Beata M.Adeodata kienet wild is-seklu XIX u għalhekk, il-Fidi tagħha kienet primarjament ibbażata fuq it-Talb bil-fomm jew miktub, u d-devozzjonijiet lejn il-Qaddisin. Minhabba fit-trobbija li kellha u fid-dawl tal-hajja spiritwali ta' dak iż-żmien, anki meta dahlet fil-Monasteru, hija kienet pjuttost tinsisti li jsir talb speċjali fl-Avvent, fil-Milied, tul ir-Randan, fil-Ġimgha l-Kbira, fl-Ghid, f'Pentekoste jew fit-Trinità Qaddisa. F'xi festi tal-Madonna l-aktar nhar id-Duluri, inkella f'għieh l-Angli speċjalment l-Angli Kustodju. Kull okkażjoni u kull mument tal-gurnata kienu tajbin biex tikteb xi Talba f'għieh dan jew dak il-Qaddis fosthom, ewlieni, San Ġużepp. Spiss kienet tniedi Noveni u Kurunelli u thegġegħ lil hutha s-Sorijiet jissiehbu magħha fit-Talb. Maż-żmien, hekk kif saret aktar midhla tal-Ispiritwalità Monastika Benedittina, bdiet tagħti mportanza akbar lill-Liturġija tas-Siġhat, u bħalma stqarrew bosta xhieda waqt il-Proċess Appostoliku, qatt ma naqset li tinzel fil-Kor għar-reċita tal-Uffiċċju Divin, sa l-aħhar jum ta' hajjitha.³⁵ Kienet thobb ukoll il-Meditazzjoni u tghaddi mumenti twal, anki bil-lejl, titlob fis-skiet, quddiem it-Tabernaklu. Fil-Monasteru habirket kemm felhet biex tkattar l-imhabba u d-devozzjoni lejn l-Ewkaristija. Fost l-ghanijiet primarji tagħha ta' min isemmi d-dedikazzjoni sfieqa u l-osservanza tal-hajja monastika u komunitarja.³⁶

L-osservanza tal-Hajja Monastika saret iktar importanti fil-hajja tal-Beata M. Adeodata, l-aktar, wara l-mewt ta' Soru fil-Monasteru San Pietru, Swor M. Fortunata, li skont il-Beata, kienet tassew eżemplari fil-harsien tar-Regola u minn tal-ewwel biex tattendi għall-atti komuni. Tant hu hekk, li l-Beata, iddeċidiet li tfassal dak li jista' jissejjah "Il-Kalendarju tal-





Virtujiet tal-Qaddisin”. Il-Kalendarju, m’ghandux sekwenza regolari fil-ġranet, u anki l-Qaddisin tal-ġurnata, mhumiex dawk li nafu illum. Mhux magħruf għaliex, imma, il-Kalendarju hu mifruq fuq l-ewwel sitt xhur tas-sena biss u jikkonsisti f’sitt Manuskritti, wiehed għal kull xahar. Jannar u Frar, fihom hames paġni, Marzu, paġna wahda, filwaqt li April, Mejju u Ġunju fihom żewġ paġni kull wiehed.³⁷ Mhux magħruf għaliex il-Beata, fasslet dan il-Kalendarju biex ixxerred id-devozzjoni lejn il-Qaddisin, b’mod partikulari lejn dawk li għixu hajja osservanti kemm tar-Regola, mhux neċessarjament Benedittina, kif ukoll tal-Hajja Komuni. Huma Qaddisin li ftit li xejn smajna bihom, b’ismijiet mhux tas-soltu li jistgħu ukoll jkunu strambi, u għalina forsi, ma jfissru assolutament xejn. Għaliha, iżda, kienu ta’ kuljum xprun biex timitahom fil-harsien tar-Regola u d-dixxiplina tal-Hajja Komuni, fl-ispiritwalità, il-hegga fit-talb, id-devozzjoni lejn l-Ewkaristija, il-hajja ta’ sagrafiċċju, fil-Penitenza, l-Ubbidjenza lejn is-Superjuri, l-Umiltà u l-prattika tal-Virtujiet l-oħra, iċ-ċahdiet mill-hwejjeġ tad-dinja u żejda, l-imhabba lejn il-Proxxmu u li tkun dejjem eżempju għall-oħrajn. Il-Kalendarju jfisser ċar b’liema determinazzjoni u rieda qaddisa ghexet tassew din ir-realtà tul iż-żmien kollu tal-hajja tagħha³⁸ bhala Soru Benedittina tal-Klawura, fil-Monasteru San Pietru-Mdina.³⁹

Minbarra l-Qaddisin imsemmija fil-Kalendarju, il-Beata kienet spiss titlob b’herqa kbira lil San Benedittu, lil Santa Skolastika, lil San Plaċidu u San Mawru u Qaddisin Benedittini oħrajn inkella whud li kellhom rabta sew mal-Ordni Benedittin bhal San Bernard ta’ Clervaux. Ġieli, imma, kienet issemmi qaddisin oħra: bhal San Mikiel, San Rafel, San Pietru u San Pawl, Santa Tereza minn Avila li kienet thobb issejhilha “mia maestra di virtù”, San Ġwann tas-Salib, Santa Ġetrude, San Frangisk, Santa Kjara, Sant’Antnin ta’ Padova, Santa Marija Maddalena de’ Pazzi u San Alwiġi.

Il-Beata M.Adeodata u d-Devozzjoni lejn San Ġuzepp

Għalkemm San Ġuzepp minn dejjem, kien Qaddis popolari, xorta wahda bħall-Qaddisin l-oħra, ma kienx igawdi devozzjoni speċjali, fi hdan l-Ordni Benedittin. Il-Festa f’ġiehu, ukoll jekk hemm hjiel li kienet ilha ssir,⁴⁰ kien biss fis-seklu X, li bdiet tkun iċċelebrata mill-Monaċi Benedittini. Apparti li ma jissemmiex fir-Regola ta’ San Benedittu, id-devozzjoni lejn San Ġuzepp tant kienet limitata, li fl-Abbaziji u fil-Monasteri, ma kienx jissemma’, hliief forsi waqt il-qari tas-siltiet mill-Evangeliġu konnessi ma’ dan il-Qaddis. L-isem Ġuzeppi, beda jingħata lill-Monaċi hekk kif bdiet tinxtered id-devozzjoni lejn dan il-Qaddis. Ftit

nafu b’Abbaziji jew Monasteri msemmiġa f’ġieh San Ġuzepp, żgur mhux qabel is-seklu XIX. Fl-Abbaziji jew Monasteri wkoll, qajla kont issib xi statwa dedikata lilu, inkella xi pittura għajr forsi xi minjatura f’xi Koral jew Missal. Ironikament mbagħad l-ewwel Kotba Liturġiċi proprji, għaċ-Ċelebrazzjoni tal-Festa ta’ San Ġuzepp tfasslu u ddammu fl-Abbazija Benedittina San Lawrenz ta’ Liege, fil-Belġju.⁴¹

Meta jitqies dan kollu, tikseb tifsira qawwija, f’kull sens, id-devozzjoni kbira li kellha il-Beata M. Adeodata lejn San Ġuzepp. Qabel ma nidhol fid-dettal u nirreferi għad-devozzjoni li hija kienet thaddan, mingħajr ma niehu fit-tul, ippermettuli nikkwota siltiet, minn dak li stqarrew diversi xhieda, taht ġurament, waqt il-Proċess Appostoliku.⁴² Fil-POSITIO, dak li intqal mix-Xhieda, miktub bit-Taljan, imma għall-kumdità ta’ kulhadd, qlibt l-istqarrijiet, għall-Malti.

Minn fomm ix-xhieda

*Minn kliemha wiehed seta’ jifhem li hija kellha devozzjoni partikolari lejn San Ġuzepp.⁴³

*Kienet devota tal-Patrijarka San Ġuzepp, u b’hegga liema bhalha kienet tagħmel in-Novena f’ġiehu. Il-kliem li kienet tlissen, waqt li tikkonsidra u tikkontempla n-niket u l-ferh(tal-Qaddis), għadhom jidwu f’widnejja.⁴⁴

*Kienet tkellimna fuq id-devozzjoni kbira li kellha lejn San Ġuzepp.⁴⁵

*Kienet ukoll devota hafna ta’ San Ġuzepp.⁴⁶

*Hija kienet thaddan fidi hajja u dan kienet turih billi tkellimna spiss fuq hwejjeġ reliġjużi...speċjalment fuq il-Patrijarka San Ġuzepp.⁴⁷

*Ma kinitx nieqsa mid-devozzjoni lejn il-Patrijarka San Ġuzepp, u kienet thobb tfahhar il-virtujiet tiegħu.⁴⁸

*Dejjem kienet thegġiġni nhobb lil Ġesù, lill-ghaziża Ommu, u lill-Missieru Putattiv San Ġuzepp.⁴⁹

*Daqstant iehor kienu frekwenti il-ġakulatorji f’ġieh...u San Ġuzepp.⁵⁰

Minn dawn is-siltiet qosra, faċli wiehed jirrealizza, meta titqies id-devozzjoni kbira li kellha lejn il-Qaddisin, liema post speċjali kellu San Ġuzepp. Personalment, u nahseb li mhux żbaljat, li d-devozzjoni tagħha lejn San Ġuzepp kienet speċjalissima u kienet miġbuda lejha iktar minn kull Qaddis iehor għaliex hija bhalu kienet tghix hajja mohbija, fis-skiet u l-ġabra, fix-xogħol, wara l-erba’ hitan tal-Monasteru. San Ġuzepp għex kwazi dejjem fil-ġenb, anki jekk hajtu kienet marbuta bis-shih ma’ Ġesù, u indirettament kellu sehem fil-Misteru tal-Fidwa. Għalkemm nobbli, il-Beata wkoll kienet thobb toqghod fil-ġenb, u qatt ma ftahret bin-nisel tagħha u kienet tiehu għaliha u ċċanfar, anki jekk bil-hlewwa lil min kien isejjhilha Barunissa.



1804. Una *Statera* portatile di V. Giuseppe portate sul braccio sotto il Bambino e colla mano sinistra tenente una beata con grembiame e l'atto d'argento, avente S. e il Bambino in sotto un'Academia d'argento. Dono del Signore Giuseppe e Maria.

Tajjeb ukoll nikkwota siltiet marbutin mad-devozzjoni li l-Beata kellha lejn San Ġużepp.⁵¹

Siltiet mill-POSITIO

* "...inhoss li ghandi nitlob l-ghajnuna ta' San Ġużepp....". "Nixtieq l-ghajnuna tieghu, u li jidhol ghalija quddiem Alla. Nixtieq ukoll li jkun l-Avukat tieghi f'hajti u f'mewti, u nitolbu jghinni f'dak kollu li nehtieg, jehlisni mit-tentazzjonijiet, u bl-intercessjoni tieghu, bil-merti ta' Ġesù Kristu jikseb ghalija l-hniena divina, u tikber fija l-imhabba lejH".⁵²

* "Nhar ta' Erbgħa nikkunsidra u nikkontempla il-Ferħ ta' San Ġużepp".⁵³

* "Lejlet l-Avvent inwieghed li.... Ta' kuljum naghzel u nikkontempla Massima fuq il-virtujiet tal-Qaddis Bambin u noffrihieu permezz ta' San Ġużepp".⁵⁴

* "Nghid Glorja f'għieh San Ġużepp u nitolbu jipprezenta lil Ġesù Tarbija l-mitt Att ta' Mhabba tieghi".⁵⁵

* "Fl-ewwel jum nitlob għas-Supervi... u naghmel tliet atti ta' umiljazzjoni f'għieh l-umiltà ta' San Ġużepp filwaqt li noffri l-umiljazzjonijiet li sofra lit-Trinità Qaddisa". "Fit-tieni jum nitlob għax-Xhah... nagħti xi haġa lill-Fqar f'għieh il-Karità li kien jagħmel San Ġużepp u noffriha lit-Trinità Qaddisa filwaqt li ngħid *Sliema u Glorja*". "Fit-tielet jum nitlob għal dawk li jagħtu ruħhom għaż-Żina... ngħid tliet *Ave* u tliet *Glorja*, f'għieh il-purità ta' San Ġużepp u noffri dan il-gilju lit-Trinità Qaddisa". "Fir-raba' jum nitlob għal min Jinkorla... noffri lil Ġesù Kristu l-Għaqal li dejjem wera San Ġużepp f'hajtu. Ngħid tliet *Ave* u tliet *Glorja* f'għieh il-qalb għaqalija tieghu". "Fil-hames jum nitlob għall-Għajjurin... filwaqt li nifrah meta nara min jixtieq il-gid lil haddiehor, u dispjaċir għal min jixtieq iddeni, noffri lit-Trinità Qaddisa l-ferħ li dejjem wera f'hajtu San Ġużepp meta kien jara lil xi hadd jixtieq il-gid lill-ghajru". "Fis-sitt jum nitlob għal dawk li jhobbu l-Ikel u x-Xorb żejjed... noffri lit-Trinità Qaddisa il-guħ u t-tbatijiet li sofra San Ġużepp f'hajtu, billi niċcaħhad minn xi haġa tal-ikel filwaqt li ngħid *Ave* u *Glorja*". "Fis-seba' jum nitlob għad-Daġħajja... noffri t-tifhir li tul hajtu San Ġużepp kien jagħti lil Alla, ngħid tliet *Ave* u tliet *Glorja* f'għieh il-qalb kbira tieghu". "Fit-tmien jum nitlob għaż-Żeffiena... ngħid seba' *Ave* u seba' *Glorja* f'għieh il-qalb muġugħa ta' San Ġużepp u għal dak kollu li sofra biex stajna ksibna l-Fidwa; noffri lit-Trinità Qaddisa s-sens ta' gabra li kellu u nipprova nimitah". "Fid-disa' jum noffri għal tlieta u tletin darba lil Missier Etern, id-Demm Ghaziż ta' Ġesù Kristu, bi tpattija għad-dnubiet li jsiru fil-ġranet tal-Karnival... noffri lill-Feddej tagħna l-merti ta' San

Ġużepp u qabel ma mmur norqod, quddiem is-SS. mu Sagrament intenni l-offerta tieghi u ngħid tliet *Ave* u tliet *Glorja* f'għieh il-qalb ta' San Ġużepp".⁵⁶

* "Il-ġimgha tas-Sitt Ġimgha naghmel vizta lil Marija SS.ma tad-Duluri u ngħid l-Innu *Stabat Mater* nitlobha biex tikseb għalija mingħand Ġesù, il-grazzja li fis-siegha ta' mewti jkolli mieghi lil San Ġużepp".⁵⁷

* "Il-Qalb Mqaddsa (ta' Ġesù Tarbija) hija muġugħa minhabba fid-dnubiet tax-Xehħa. Nipproponi f'għieh il-fqar li soffrew għalina Ġesù Marija u Ġużeppi biex ipattu għal dan id-dnub...".⁵⁸

* "Bl-ghajnuna kollha tiegħek nixtieq naqdi lilek biss, O Alla, f'għaqda wahda ma' Ġesù, Marija u San Ġużepp... u l-Qaddejja kollha tiegħek". "Viva Ġesù, Viva Marija, Viva San Ġużepp...".⁵⁹

* "Illum... f'għieh iż-żwieġ bejn Marija SS.ma u San Ġużepp nixtieq...". "Viva Ġesù, Marija, San Ġużepp u ... Qaddisin oħrajn protetturi tieghi".⁶⁰

* "Nittama li ġurnata nkunu nistgħu ningħaqdu flimkien għal dejjem għall-merti ta' Ġesù, Marija, San Ġużepp... u l-Qaddisin kollha li nitlob l-ghajnuna tagħhom fil-hajja u fil-mewt".⁶¹

* "Din is-sitt ġebla nagħtiha f'idejn Marija SS.ma, San Ġużepp u San Benedittu, biex jipprezentawha lil Ġesù tieghi, halli nikseb il-grazzja li ahjar immut, milli nonqos jew nagħti dispjaċir lil Alla tieghi".⁶²

Siltiet mill-Ġnien Mistiku

Waqt it-thejjija tal-POSITIO, il-Postulatur Prof.P.E.Piacentini OFM Konv., ikkummissjona lill-Monaku Benedittin Sublacensi⁶³, Dom Emanuele Remo Aresu OSB Subl., biex jagħmel studju profond fuq il-kitbiet, awtentici u mhux, tal-Beata M.Adeodata Pisani OSB. Dom Aresu (1933-2007) xtarr sewwa "Il-Ġnien Mistiku tar-Ruh li thobb lil Ġesù u lil Marija",⁶⁴ li l-Beata kitbet f'perjodu li jkopri madwar erba' snin mhux kontinwi, bejn il-15 ta' Awwissu 1835 u t-3 ta' Mejju 1843.⁶⁵ Bl-għerf u bl-ispiritwalità ta' Dom Aresu, sirna nafu hafna iktar fuq il-hajja ta' umiltà, ta' sagrificcju u fuq l-imhabba kbira lejn Alla u lejn il-proxxmu, tal-Beata.⁶⁶

F'dan il-Ġnien Mistiku, iktar milli għamlet fis-siltiet li ktibna dwarhom, il-Beata, issemmi lil San Ġużepp b'rabta mal-Familja Mqaddsa. Wara kollox, anki fl-Evangelji, il-ftit li jissemma', San Ġużepp dejjem marbut ma' Ġesù u ma' Marija. Meta bdiet tikteb il-Ġnien Mistiku, il-Beata kien għad lanqas kellha tletin sena, u għalkemm kienet ilha tmien snin biss fil-Monasteru, kienet diġà bdiet idduq mill-Ispiritwalità Benedittina u mill-Hajja Interjuri Monastika. Mhuwix xi trattat ta' livell għoli Letterarju, imma żgur fih elementi profondi li jixbhu lil dawk tal-Mistiċi l-Kbar bħal Santa Tereża



1884. Una statua portabile di S. Giuseppe, portante sul braccio destro il Bambino e nella mano sinistra tenente un bastone con ghirlanda e l'altro d'argento, aventi S. Ios e il Bambino sia sotto un baldacchino d'argento. Dono del signor Giuseppe Caputo.





minn Avila, San Ġwann tas-Salib, San Bernard ta' Clervaux. Il-Beata M.Adeodata kienet diġa' fehmet li tilhaq ċerti gradi tal-Mistika ma kienx biżżejjed, għax is-Soru tal-Klawtura u Benedittina trid tgħix bis-shih il-hajja ntima tagħha m'Alla.

* Fl-Ismijiet Imqaddsa ta' Ġesù u Marija u ta' San Ġużepp, is-Sidien tiegħi, jiena Adeodata, nistqarr il-faqar tiegħi u d-dejn li għandi mal-Maestà Divina....⁶⁷

*Nohroġ minni nnifsi biex ngħix ma' Ġesù fil-Għar, flimkien mal-Imqaddsa Marija u ma' San Ġużepp...⁶⁸

*...noffri lill-Maestà Divina Tiegħu t-talb kollu tiegħi u l-opri kollha tiegħi flimkien ma' dawk ta' Ġesù, ta' Marija u ta' Ġużeppi.⁶⁹

*Induru lejn is-Sid għall-ghajnuna u mbagħad nitqabdu b'kull Qawwa: u dan naghmluh taht il-harsien tal-Patrijarka San Ġużepp li b'għieh lilu nixtiequ niehdu hsieb din is-sigra taċ-Ċipress.⁷⁰ Il-Mulej uriena li f'rokna ta' dan il-Ġnien hemm Għar biex fih nikkontemplaw lill-Bambin Ġesù, ma' Ommu u ma' San Ġużepp...⁷¹

*Illum fil-Festa tat-Tiegħ tal-Imqaddsa Marija u tal-Għarus tagħha San Ġużepp offrejniehdom bukkett ta' ward bhas-soltu, u l-Mulej, bhala sinjal ta' gost għal dan, għoġbu jagħtina l-harsien speċjali ta' dan il-Qaddis kbir wara l-harsien tal-Imqaddsa Marija. Biex inwieġbu għal din il-grazzja speċjali nistqarru li rridu ngħixu fiduċjużi fit-tjubija ta' dan il-Protettur li lilu, wara Ġesù u Marija, nafu kull ġid tagħna, u speċjalment is-safa' tal-qalb.⁷²

Din l-ahhar silta hija importanti ferm f'dak li għandu x'jaqşam mad-devozzjoni kbira li l-Beata kienet thaddan, lejn San Ġużepp. Hija kienet fehmet fil-fond kemm San Ġużepp, wara Ġesù u Marija SS.ma, u qabel il-Qaddisin l-oħra kollha, kien tassew il-mudell, għaliha, bhala Soru tal-Klawtura. Iktar minn 150 sena wara, fil-fatt is-Serv ta' Alla l-Papa Ġwanni Pawlu II ihares lejn San Ġużepp bhala eżempju haj tar-ruh kontemplattiva "dan is-skiet tiegħu b'mod speċjali jurina x'kienet is-sura tar-ruh ta' dan il-bniedem."⁷³

Għeluq

Dom E. Remo Aresu OSB, ukoll, fl-istudju tiegħu jirreferi fost l-oħrajn u jsemmi lil San Ġużepp, bhala wiehed mill-Qaddisin ewlenin li l-Beata kellha devozzjoni lejhom. Skont Dom Aresu il-Beata kienet tgħaddi l-ġurnata intensa tagħha titlob, kultant bil-hniena, u tagħmel proponimenti, spiss ripetuti anki għal mitt darba. Fl-istess hin, iżda, juri l-iskantament tiegħu, u jistaqsi lilu nnifsu kif kien jirnexxielha tagħmel dan kollu u taqdi dmirijietha filwaqt li tlahhaq mal-Hajja Komunitarja. L-essenza fit-talb tagħha,

skont dan il-Monaku għaref, kienet "fl-ghajnuna li kienet titlob, fl-imhabba bla tarf, u l-interċessjoni li kontinwament kienet tistenna".⁷⁴

Fi żmien il-Beata, il-Festa ta' San Ġużepp aktarx kienet issir f'Jannar, imma għaliha kull Festa u kull okkażjoni kienet tajba biex issemmi lil San Ġużepp, tfahhru u tagħtih għieh. Ma neskludix, li bħalma kienet għamlet Santa Tereza ta' Ġesù, hija kienet fost l-ewlenin f'Malta li bdiet ixxerred id-devozzjoni lejn San Ġużepp. Il-Beata kienet titolbu f'kulma kienet teħtieġ, f'kull bżonn, u fuq kolloxx kienet tafda fih bis-shih. Din id-devozzjoni, fil-Monasteru San Pietru, għadha hajja sal-lum.

It-tagħlima xi xtaqt inwassal b'din il-kitba, hi: li jekk tassew inhobbu lil San Ġużepp, m'għandux ikollna biss devozzjoni superfiċjali, imma profonda u mimlija b'fiduċja shiha fih. Ejjew nitolbuh, bħalma kienet tagħmel il-Beata M.Adeodata Pisani OSB, u bħalha nintelqu fi hdanu, żguri li se jidhol għalina f'kull hemm, jagħtina, jekk ikun jisthoqqilna, dak li nitolbuh bl-akbar hrara, u jkun magħna fil-mument l-aktar gravi ta' hajjitna, waqt li ahna nkunu se nroddu ruhna lil Alla.

¹ Matz,Terry.1996-2000, *Saints and Angels*, Catholic Online.

² Twieled f'Norcia fil-Provinċja tal-Umbria, fl-Italja fis-sena 480 u miet fl-Arciabbazija ta' Montecassino fis-sena 547. Id-dati tat-twelid u tal-mewt huma diskutibbli.

³ S.Benedittu, *Ir-Regola* 19, 3-4, 6.

⁴ S.Benedittu, *ivi*, 73, 3

⁵ Ara n.1

⁶ Flask, Joseph. 2007, *San Ġużepp u l-Ordni ta' San Benedittu*, f'FESTA SAN ĠUZEPP HAL KIRKOP 2007,pp.142-143

⁷ *LITURGIA MONASTICA DELLE ORE*, 1998, Schema B, Praglia (PD) Italia, ara Presentazione: *Note introduttive*, p.VII. Skont l-iskema elaborata minn Dom Notker Füglistner OSB..

⁸ S.Benedittu, *ivi*, 18, 23

⁹ *Ivi*, 43.3. Ovvjament qed jirreferi għall-Uffiċċju Divin.

¹⁰ *Ivi*, 14; 58, 18-19

¹¹ Flask,Joe.2004.*Il-Beata Marija Adeodata Pisaniud-devozzjoni tagħha lejn San Ġużepp*, f'DAWL FRANĠISKAN, Marzu 2004, pp.22-24

¹² Flask, Joseph. 1999, *San Benedittu, IR-REGOLA*, Kap.14.

¹³ *Ivi*, 14,1

¹⁴ *Ivi*.

¹⁵ Lentini, Anselmo. 1980, *San Benedetto, LA REGOLA*, 1980, 2ed., pp.208-209

¹⁶ Dan il-Manuskritt illustrat , kien ġie kummissjonat minn Valent, Nisrani Ruman, sinjur hafna, fis-seklu IV. Huwa magħruf ukoll bhala *Calendarium 354*.

¹⁷ Jew *Codex-Calendarium 354* li huwa biss is-Sitt parti tal-opra shiha li tinkludi iż-żewġ Manuskritti l-oħra li semmejt.

¹⁸ Minn fejn jinstiltu d-dati tal-Konsagrazzjoni tal-Isqfijiet.

¹⁹ Iktar tard sar jissemma' *Martyrologium*. Fih wiehed isib id-dati tal-mewt tal-Qaddis jew Qaddisa, jġigiferi l-jum li fih il-Qaddis/a twieled għall-Hajja Eterna.

²⁰ Schuster, A.Ildefonso. 1940, *Note storiche su la Regula Monachorum di San Benedetto*, Torino, p.64 u ss. Ara wkoll Schuster, A. Ildefonso.1933, *Note storiche e liturgiche sul Messale Romano*, Torino/Roma.



1884. Una statua portabile di S. Giuseppe portata sul braccio destro al Bambino e nella mano sinistra tenente una bastone con sopra l'uovo e l'altro d'argento, avanti S. Ivo e il Bambino sic' tutto un'immagine d'argento. Dono del signor Giuseppe Capino.

